

Vinaka Keasi.

Ni bula vinaka na dauvakarorogo walesi kei kemuni na dau kauwai ena cakacaka ni vakasokomuni itukutuku sa qaravi tiko ena noda Tabana ni Vosa kei na iTovo Vakaviti. Qo e dua na ituvatuva ni vakadidike e salavata na veivakadonui ni Bose yaco ni matanitu ena kena buli ka vakavotui e dua na lawa vou me maroroya na noda vosa, ivakarau, na itovo, na ivakarau vakavanua kei na veika kece eda kilai tani kina. Au vakabauta ni levu vei keda na lewenivanua eda se marautaka tiko na yabaki vou ka rairai levu sara tiko na veisui kei na veisolevuti ena noda veikoro vakaViti, na isaluaki tu ni bula vakavanua.

Sa tekivu na yabaki vou qo 2011 ka sa tu vata na kena icolacola kei na kena itavi meda qarava ena tutaki ni cakacaka ni lotu, matanitu vakakina na itavi ni vanua ena veisiga. Ena veimacawa kece, e dau kaburaki yani kina na veika e qarava tiko na Tabana ni Vosa ena kena lai katoni, tabaki ka maroroi mai na itukutuku e so e kilai kina na noda veiyavusa me veitadonui kei na 3 na yavu bibi ni kena vakaduri na lawa ni Sauvi ni Vuku ni Kilaka itaukei kei na kena matanataki. Nibera ni dau qaravi e dua na yasana, ena sirovi taumada na valenivolavola ni Yasana ena kena dau kerei na veivakadonui ni turaga Roko me baleta na cakacaka bibi qo. Qo e dua na tikina ka ratou dau qarauna na vakaillesilesi me vaka ni semati na Tabacakacaka itaukei ina vanua vei ira na turaga bale, marama bale kei ira na lewenivanua ka sega ni yaga me dau tauri vakamamada. Ena so na gauna, ratou dau curuma na vakaillesilesi na bose vanua se bose ni tikina ena kena gadrevi meda vakararamataki na lewenivanua ena cakacaka bibi qo.

Na nodra vuli ka vakararamataki na turaganikoro ena cakacaka ni vakasokomuni itukutuku, e dua tale ga na ka bibi ratou dau qarava na

vakailesilesi kei ira na vakailesilesi liu ni Tabana me vaka ni isema ni koro ina matanitu ka isema ni matanitu ina koro o turaganikoro. Qo ena kena vakayacori na vuli ena valenivolavola ni yasana se na dua na vale vakoro vakarautaki, ena nona lewa na turaga Roko, me rawa ni vakayadrati kina na nodra vakasama na turaganikoro ena veika me lai katoni, tabaki ka maroroi mai ena loma ni nodra koro. Ena loma ni vuli vata qo, e dau basika kina e vuqa na vakatataro kei na kena iwali, ka dau ka bibi mera kila na turaganikoro na nodra itavi ena kena lai vakadewataki na veika e vulici vei ira na tiko mai nakoro. Ni vakadewataki vakadodonu na itukutuku ni vuli inakoro, edau totolo sara na nodratou cakacaka na vakailesilesi ka vakarawarawataka tale ga na tauri itukutuku. Sa nuitaki ni sana via matata vei kemuni na dau vakarogo walesi na itukutuku qo vakabibi ena loma ni Yasana Vakaturaga o Bua kei Naitasiri vei kemuni na kena turaganikoro ni vakarau me qaravi yani na nomuni Yasana ena yabaki qo.

Oya na levu ni itakitaki mai na matatimi ni vakasokomuni itukutuku.....

Vinaka vakalevu Keasi.

TWIV